



Is-Santwarju Nazzjonali ta' Santa Tereza f'Għeluq il-25 sena

Din is-sena qeghdin infakkru l-hamsa u ghoxrin sena mill-ftuh tas-Santwarju ta' S. Tereza, f'B'Kara. Huwa Santwarju popolari u mfittex minn hafna, kif jixhed l-ghadd ta' nies li jiffrekwentawh. Biżżejjed wiehed jigi nhar ta' Sibt u l-Hadd għall-Quddies ta' filghaxija u jara b'għajnejh l-attendenza tal-poplu f'dan is-Santwarju. Ma nistghux ninsew il-laqgħat kbar li saru fih, fosthom dan l-aħhar meta f'Jannar l-Arcisqof Pawl Cremona għoġbu jlaqqa' lill-anzjani f'dan is-Santwarju. Laqgħat oħra kbar saru mill-Għalliema fl-okkażjoni tal-hamsa u sittin anniversarju mit-twaqqif tal-Union tagħhom (MUT 1985). Il-Brothers ta' De La Salle wkoll għoġobhom jiċcelebraw bil-ferh l-okkażjoni ta' San Miguel, li hu wiehed mill-brothers ta' dawn ir-religjużi. Kien gost tara s-Santwarju mimli bit-tfal u l-ġenituri tagħhom jifirhu bil-protettur il-ġdid. Laqgħa kbira oħra

kienet dik organizzata mill-K.D.A.L., laqgħa Marjana li tmexxiet mill-Vigarju Ġenerali Mons. Carmelo Xuereb u li d-devoti ta' Marija ma naqsux jimlew kull rokna.

Fid-19 ta' Frar 1985 il-Karmelitani Tereżjani kienu kburin li jipprezentaw l-Oratorju Pawlu ta' Malta fis-Santwarju. Il-pubbliku attenda bi hġaru għal dan l-Oratorju, li għalih il-kor, l-orkestra u s-solisti taw eżekuzzjoni meraviljuża li żgur tibqa' f'moħħ dawk li mlew is-Santwarju f'din l-okkażjoni. Kemm kienet sabiħa u imponenti l-istatwa artistika ta' San Pawl li l-Kapitlu ta' B'Kara għoġbu jislef lill-Patrijet mill-Knisja ċkejnkna ta' San Pawl tal-Wied. Barra dan l-Oratorju, jibqgħu mfakkra dawk simili li saru f'għieħ San Ġwann tas-Salib (1990) u dak ta' Santa Tereza ta' Ġesù.

Minbarra ż-żewġ *Rock Masses* għaż-żgħażaġħ li se nsemmi aktar 'il quddiem, ta' min isemmi wkoll il-*pageants* li saru maż-żmien. Fit-3 ta' Jannar 1985 sar id-dramm fi tlett atti, Elizabetta Catez. Dan id-dramm kien ġie pprezentat b'suċċess fl-Istitut Kattoliku u jitratta l-hajja tal-Beata Elizabetta tat-Trinità. Ittella' iehor bl-isem *Il-Milied it-Tajjeb*. Kien drammm dwar in-nuqqasijiet ta' żminijietna. F'Marzu tal-1986 sar id-dramm *Hu l-Mulej*, li jitratta l-qawmien ta' Ġesù u iehor bl-isem *Il-Fjur iż-Żgħir* dwar il-hajja ta' S. Tereza tal-Bambin Ġesù. Il-grupp ta' atturi kien ipprezenta b'suċċess kbir *L-Aħhar Ikla tal-Mulej* jew kif nafuha l-Aħhar Ċena. Din kienet inhadmet ukoll għat-televiżjoni



L-Oratorju San Ġwann tas-Salib 1990



Waqf Rock Mass għaż-żgħażaġħ 1983



L-Isqof ma' l-anzjani fis-Santwarju

Inħeġġukom biex tagħmlu użu minn dawn il-prodotti rrekklamati f'dan il-ktieb għax huma kienu ta' għajjnuna għalina biex jitwassal lilkom b'xejn.



zmien ilu. *Pageant* iehor kien dwar S. Tereza Benedetta tas-Salib (Edith Stein), illum patruna ta' l-Ewropa.

Mis-Santwarju saru diversi trasmissjonijiet fuq il-mezzi tax-xandir, laqgħat ta' kull xorta għal għaqdjet u movimenti, fuq kollox ta' natura reliġjuża. Niftakar, fost l-oħrajn, il-programm *Bongu Malta* li, f'xandira diretta tal-Ħadd 16 ta' Marzu 1986, ġiet trasmessa fuq TVM il-quddiesa tad-9.30 a.m. Minkejja l-maltemp u x-xita kontinwa, il-programm baqa' sejjer sat-tlieta ta' wara nofsinhar minn hdejn is-Santwarju, hekk kif kien ippjanat. Il-programm *Forċina* fuq Net TV, il-Ħadd 20 ta' Lulju 2001 xandar il-festa tal-Madonna tal-Karmnu. Fl-istess sena fuq One TV f'xandira diretta xxandret il-quddiesa ta' nofs il-lejl tal-Milied u ma nafx kemm-il darba lejlet il-festa fuq l-RTK – programm dirett ukoll b'messaġġi għall-emigranti fl-Awstralja, kif ukoll isiru xandiriet minn żmien għal iehor fuq Radju Marija bħal per eżempju l-festa ta' Santa Tereza. Fuq firxa ta' hamsa u għoxrin sena saru diversi attivitajiet u ċerimonji reliġjużi li lkoll urew kemm il-kumdità li joffri s-Santwarju ġiet apprezzata minn tant organizzazzjonijiet, għaqdjet u nies li jiffrekwentawh mhux biss mill-inħawi tal-qrib imma xejn inqas minn dawk li joqogħdu 'l bogħod.

Ħamsa u għoxrin sena ta' storja li għaliha nroddu ħajr lil Alla għall-ġid kollu li sar matul dan iż-żmien.

Tqegħid ta' l-Ewwel Ġebla

Il-Patrijiet Karmelitani Tereżjani waslu B'Kara fl-1896. L-inħawi ta' madwar il-Kunvent baqgħu dejjem jikbru u n-nies li jiffrekwentaw il-knisja kompliet dejjem tiżdied. Kien għalhekk li l-Patrijiet hasbu biex jixtru l-għalqa li kienet biswit il-knisja l-antika ta' San Alfons, magħrufa bħala l-għalqa Ta' l-Inbid, li bi providenza kienet l-unika biċċa art li kien fadal mhux mibnija fi Triq il-Wied. Ftit aktar minn hamsin sena wara l-ftuħ ta' l-ewwel knisja ta' San Alfons, fil-bidu tas-snin hamsin, il-Patrijiet bdew jaħsbu biex jipprovdu għall-bżonnijiet godda pastorali u spiritwali tan-nies, li kif għedna, in-numru tagħhom kien qiegħed dejjem jikber.

B'kuntratt li sar fil-11 ta' Diċembru 1954, huma xtraw nofs l-għalqa Ta' l-Inbid, skond l-atti tan-Nutar Alexander Grech, il-Furjana. L-għalqa msemija kienet ta' l-Aħwa Apap Bologna, ulied il-Markiż Paolo Apap Bologna u l-Markiża Marija Tereza, imwielda De Piro d'Amico. In-Nobbli Alexander Apap Bologna, imwielded Ħ'Attard u joqgħod Notabile, deher fil-kuntratt tax-xiri f'ismu u f'isem it-tliet ħutu, żewġ subien u oħtu, imwiieldin il-Belt Valletta.

Il-ħsieb, għall-bidu, kien li tiġi mkabbra l-knisja l-antika ta' San Alfons, iżda minħabba li n-numru ta' nies li jiffrekwenta l-Kunvent (hekk imsejjaħ min-nies) baqa' jiżdied u l-knisja kienet ilha titkabbar ftit ftit, hekk li bi żjieda ġdida kienet tifle kull stil, il-Patrijiet iddeċidew li jibnu knisja ġdida u spazjuża. Barra minn hekk, kien meħtieġ li l-ministeru ma jiġix imfixkel minħabba t-twaqqiġ tal-knisja. B'dan il-ħsieb, li jinbena Santwarju nazzjonali ġdid, fil-15 ta' Marzu 1958 sar il-kuntratt tax-xiri tat-tieni nofs ta' l-għalqa għand in-



Tberik ta' l-Ewwel Ġebla 1965

P.C.
 Sr. H.
 Cerimonja de l'ewwel ġebja

Le moi me sainte Thérèse
 de sainte l'inspiration de nos sœurs
 Carmelites - espouses de Marie - et
 de Marie seule la personne de son
 engagement spirituel. Marie le
 trinitaire National - qui lui
 sera dédié par leur sainte.

Sr. Genoveffa de la Sainte Thérèse
 d. de St. Thérèse

25 Mars 1958

L-ittra tal-25 ta' Marzu 1958 li oħt Santa Tereza, Ċelina magħrufa fil-Karmelu bħala Swor Ġenoveffa, kienet bagħtitilna mill-Karmelu ta' Lisieux fi Franza u li fiha titlob lil Santa Tereza tbierek is-Santwarju bil-preżenza tagħha. Fl-ittra tagħha tgħid:
 Jiena nitlob liċ-ċekjkna oħti Qaddisa biex tbierek il-biċċa xogħol li dahlu għaliha l-patrijiet tagħna Karmelitani Tereżjani ta' Malta u biex tagħmel li tinħass il-preżenza tagħha ta' dija sopranaturali fis-Santwarju Nazzjonali li se jiġi ddedikat lilha permezz tat-thabrik tagħhom.
 Sr. Ġenoveffa tal-Wiċċ Imqaddes u ta' S. Tereza O.C.D.



Alexander Sciberras Trigona tal-Belt Valletta. B'dan l-ghan ukoll, inġiebet minn barra l-Urna artistika ta' S. Tereza tal-Bambin Ġesù biex din tkun iċ-ċentru ta' devozzjoni fil-knisja l-ġdida u bdew isiru diversi attivitajiet biex jingabru l-fondi għall-proġett tant mixtieq. F'dan iż-żmien, kien Provinċjal P. Anġlu Buhagiar, li ħalliena fid-29 ta' Ottubru 2001.

Kellu jkun IL-ĦADD 16 TA' MEJJU 1965 (festa ta' San Xmun Stock) li l-bini tas-Santwarju ngħata bidu bit-tqegħid ta' l-ewwel ġebbla mill-Arcisqof ta' Malta Mons. Mikiel Gonzi, mgħejjun mill-Professor Mons. Arturo Bonnici u l-Professur Mons. Ġużeppi Sapiano. Ftit qabel it-tqegħid ta' l-ewwel ġebbla, il-Prokuratur Ġenerali ta' l-Ordni P. Ewsejju Obezzi O.C.D. qaddes quddiesa fuq palk armat fil-post magħżul għall-bini tas-Santwarju l-ġdid. It-tqegħid ta' l-ewwel ġebbla kien akkumpanjat mill-ferħ ta' tant nies li ngabru fuq il-post, filwaqt li l-kor kanta, "Il-Mulej jibnilna Dar u jgħasses il-Belt". Il-Provinċjal ta' dak iż-żmien, P. Lwiġ Pisani, f'diskors li niseġ f'din l-okkażjoni, qal li l-għalqa mimlija ħaxix kienet sejra tinbidel f'post imbierek, mhux biss f'għajnejn il-bnedmin, iżda wkoll quddiem Alla li, għat-talb u bl-interċessjoni taċ-ċekjkna imma tassew kbira, Qaddisa Tereza tal-Bambin Ġesù, kien sejjer jilqa' t-talb u s-sagrifici kollha li l-Insara kienu għad iridu joffrulha hemmhekk, għax Alla ried jibda jagħti l-grazzji tiegħu f'dak il-post ikkonsagrat lilu. Preżenti għal din iċ-ċerimonja, fost l-oħrajn, kien hemm ukoll il-Perit u l-Inġinier tal-Knisja. Din l-ewwel ġebbla tas-Santwarju llum tinsab fil-Kappella ta' Santa Tereza.

Il-Qisien tas-Santwarju


Is-Santwarju hu l-ikbar knisja moderna ta' pajjiżna. Il-pjanta tas-Santwarju saret mill-Perit Taljan, il-Professor Giorgio Pacini ta' Ruma, waqt li l-Inġinier kien Andrea Fini. Huwa ddisinjat skond ir-riforma liturġika tal-Konċilju Vatikan it-Tieni u fuq rakkomandazzjonijiet tal-Kummissjoni ta' l-Arti Sagra tal-Vatikan. Id-direzzjoni tax-xogħol tal-bini tqiegħdet




Mons. Arcisqof jiffirma d-Dedika flimkien mal-parrinijiet is-Sur Spirdione Mizzi u s-Sur Louis Vella.



It-tqegħid ta' l-ewwel ġebbla tas-Santwarju 16 ta' Mejju 1965



Bdiet purċissjoni mill-knisja ta' San Alfons għall-għalqa fejn kellu jitle' l-bini tas-Santwarju



Mons. Mikiel Gonzi mgħejjun minn Mons. Arturo Bonnici u minn Mons. Ġużeppi Sapiano.



L-E.T. Mons. Arcisqof ibierek il-pedamenti tal-bini.




Louis Naudi ta' l-Imnsida u b'kuntrattur ġie magħżul is-Sur Joe Fenech tal-Blokrete ta' Hal Lija. L-Imghallem fuq il-post tal-bini tas-Santwarju kien Manwel Camilleri. Il-hadid ġie pprovdut mid-ditta The Malta Steel Co. Ltd. tal-Fgura.

Is-Santwarju huwa ta' għamla tonda b'dijametru ta' 40 metru. Il-knisja hi mibnija kollha bil-konkrit bħala struttura ewlenija, liema xogħol kien tlesta kollu sa Settembru tal-1975. Imbagħad ingħalaq bil-brikks kulfejn kien għadu miftuħ mad-dawra tal-Knisja kollha, kemm fuq u kemm taħt il-gallarija, kif ukoll il-kappelli ta' Santa Tereza u tal-Madonna tal-Karmnu, li huma 12.5 metru-il waħda. Il-volum vojta tal-Knisja huwa madwar 30,000 metru kubu.

Il-presbiterju għandu dijametru ta' 10 metri mad-dawra tonda tiegħu. Is-Santwarju għandu gallarija li tgħaqqad iż-żewġ kappelli mad-dhul taż-żewġ bibien. Taħt din il-gallarija, bejn il-bibien tad-dhul, hemm spazju għall-ġenituri bit-tfal żgħar, il-crying room li kultant jien ninnota li jkun hemm anki nies anzjani hemm ġew. Dan mhux posthom hemmhekk għax qed jieħdu post haddiehor bil-konsegwenza li qiegħed ikun hemm tfal jibku jew jilgħabu fil-knisja bir-riżultat li jtellfu lil haddiehor.

Is-saqaf tas-Santwarju huwa magħmul f'forma ta' 20 fdewxa li b'sengħa eċċezzjonali jistrieħu fuq ċirku tond u jingabru dawramejt min-naħa ta' fuq mal-lanternas tas-Santwarju. B'hekk l-għoli tas-Santwarju, jiġifieri meta tqis il-lanternas li tiddomina s-saqaf, huwa ta' 40 metru. Fuq il-lanternas jistrieħ is-salib li ġie mbierak minn Mons. Ġużeppi Mercieca, Vigarju Ġenerali (aktar tard Arcisqof ta' Malta) fil-25 ta' Ottubru 1975. Huwa bierak is-salib ewlieni tal-knisja wara li kien mexxa Quddiesa konċelebrata fil-bini tas-Santwarju u ttella' f'postu dak il-hin stess fost l-entuzjażmu tal-folla tassew kbira li mljet il-wesgħa ta' quddiem tas-Santwarju. Dak in-nhar saret festa sħiħa. Is-Salib ittieħed hdejn il-Bank tal-Wied u tqiegħed fuq karru u minn hemm imbagħad ġie miġbud minn għadd ta' rġiel diletanti tal-festa fost briju mill-aqwa sa ma wasal fil-wesgħa ta' quddiem tas-Santwarju.


Mal-ġenb tal-knisja nsibu l-kampnar li jitla' għoli ta' madwar 50 metru 'l fuq mill-art. Il-Provinċjal P. Lwiġ Pisani nhar is-16 ta' Marzu 1975 bierak is-salib ta' fuq il-kampnar u dak in-nhar stess tqiegħed fil-post tiegħu. Dan is-salib kien inbidel wara li kien ġralu l-ħsara u sar iehor tal-hadid flimkien mas-saqajn tiegħu u li ttella' u tpoġġa f'Settembru 2004 bil-partecipazzjoni ta' Paul Borg, Pierre Buhagiar u Kenneth Cauchi fuq il-kampnar, kif ukoll Joseph Abela, Francis Borg, Alfred Catania, Valent Xuereb u Edward Schembri li dan ta' l-aħħar flimkien ma' Paul Borg fasslu x-xogħol li ġie maqtuġħ fit-Tarzna u għaqqduh. Waqt ix-xogħol tal-hadid kien ġie avviciinat Kenneth Cauchi u saru diversi proposti għal qniepen godda. Ittieħdet id-deċiżjoni




Pedamenti 1967



Jinbeda x-xogħol fil-gallarija



Tissaqqaf il-Kappella Madonna tal-Karmnu



1975 - Waqt it-tluġh tas-Salib tal-Laterna

Patrijiet li jsiru qniepen oħra għal mat-tlieta li fl-antik kienu fuq il-knisja ta' San Alfons biex jintużaw għad-daqq tal-hin. Għal dan l-għan saru hames qniepen ġodda mid-ditta John Taylor Bellfounders ta' Loughborough fl-Ingilterra. L-ismijiet ta' dawn il-qniepen huma San Andrija (l-kbira), Maria Carmela, Paulina, Josepha, Joanna u Teresia. It-tberik ta' dawn il-qniepen sar il-Ħadd 5 ta' Settembru 2004 wara l-quddiesa ta' filgħaxija, u tberiku mill-Provinċjal ta' dak iż-żmien P. Alfred Grech O.C.D.

Is-saqaf u l-kurvaturi ta' taħtu, flimkien mad-dawra kollha tal-knisja min-naħa ta' barra ġew miżbugħa b'żebgħa apposta biex ma ssirihomx ħsara mill-ilmijiet tax-xita u fl-istess hin isebbħu d-dehra tal-Knisja.



Quddiesa li fiha ttellġu l-offerti mistiedna distinti. Fir-ritratt jidhru l-Perit Naudi u l-Imghallem Manwel Camilleri (il-Mumù) 1975

Il-Ftuħ u l-Konsagrazzjoni tas-Santwarju

Wara sbatax-il sena mit-tqegħid ta' l-ewwel ġebbla, nhar il-Ġimgħa 9 ta' Lulju 1982, is-Santwarju ta' S. Tereza ġie mbierek u miftuħ mir-Reverendu Provinċjal P. Gabriel Grech waqt quddiesa konċelebrata solenni fis-sitta ta' filgħaxija. Il-mużika kienet immexxija mill-kor *Cantate Domino* taż-Żurrieq. Wara l-konċelebrazzjoni sar it-trasport ta' l-istatwa devota tal-Madonna tal-Karmnu mill-knisja l-antika, u fid-dhul tal-vara tkantat l-antifona *Flos Carmeli* tas-Surmast Diacono u wara tkanta t-*Te Deum* b'ringrazzjament lil Alla.

L-għada, is-Sibt 10 ta' Lulju sar it-trasport ta' l-Urna ta' S. Tereza. Fil-5.00 sar korteo mat-toroq ewlenin ta' B'Kara li għadda minn dawn it-toroq: Triq il-Wied, Papa Piju XII, Anġlu Mallia, John Borg, Brared, Anġlu Mallia lejn il-Bank u minn Triq il-Wied sa quddiem is-Santwarju. Fil-korteo ħadu sehem il-kleru u l-poplu, il-kavallieri ta' San Ġwann ta' Ġerusalem, akkumpanjati mill-*boy scouts* ta' San Ġwann u l-banda Nicolò Isouard tal-Mosta. Malli l-korteo wasal fil-pjazza tas-Santwarju, sar diskors ta' merħba lill-Qaddisa mill-Professor Ġużè Aquilina. Wara saret Quddiesa konċelebrata solenni mmexxija mill-Arcisqof Mons. Ġużeppi Mercieca. Kanta l-kor ta' l-Imġarr.

Billi l-festa tal-Madonna tal-Karmnu kienet fil-qrib hafna għax kien ippjanat li l-ftuħ tas-Santwarju jorbot ukoll ma' din il-festa - allura l-festi komplew b'ċerta solennità. Hekk l-għada, il-Ħadd 11 ta' Lulju kien sar il-Kungress ta' l-Ordni Sekulari Karmelitan Tereżjan. It-Tnejn kien Jum il-Missjonijiet bis-sehem tal-Patrijiet Ġiżwiti tal-Kulleġġ San Alwiġi. It-Tlieta kien Jum il-Vokazzjonijiet bis-sehem tal-Frangiskani Konventwali ta' B'Kara. Imbagħad beda t-Tridu. Fl-ewwel jum ħadu



Wara li tbierek, is-salib l-antik ġie mtella' fuq il-kampnar - 1975



Il-knisja qabel ma nġhalqet dawramejt bil-bricks għall-festi tal-1975.



Is-Santwarju fl-1975 meta saret l-ewwel quddiesa konċelebrata



sehem il-Karmelitani ta' l-Antika Osservanza. Fit-tieni jum mexxiet il-komunità f'Malta tat-Tereżjani u fit-tielet jum qaddes l-Isqof ta' Għawdex Mons. N'kol Cauchi flimkien mas-sacerdoti djoċesani u mar-religjużi. Lejlet il-festa mexxa Mons. Vigarju Carmelo Xuereb u l-festa tmexxiet minn Mons. Isqof Francis Adeodatu Micallef O.C.D. Il-festi ntemmu l-ghada t-Tnejn li kien Jum ta' Ringrazzjament. Il-Quddiesa ta' filgħaxija saret biex fuq kollox niżžu ħajr lil Alla l-Imbierek ta' l-għajjnuna li tana sakemm wasalna f'dan is-Santwarju u biex niringrazzjaw ukoll lill-benefatturi kollha kemm ħajjin u kemm dawk mejtin.

Kif qed insemmu l-ħajjin u l-mejtin, l-ewwel religjuż li l-funeral sar f'dan is-Santwarju kien Patri Vincens ta' l-Immakulata li miet fil-31 ta' Jannar 1985 li kien għal bosta snin jgħix u jaħdem f'dan il-kunvent. L-ewwel magħmudija saret fit-2 ta' April 1983 immexxija mill-Pirjol P. Ewġenju Camilleri.

Sewwa sew ħmistax-il sena wara, matul il-Festi Ċentinarji tal-Mewt ta' Santa Tereża tal-Bambin Ġesù, saret il-konsagrazzjoni tas-Santwarju minn Mons. Arcisqof Ġużeppi Mercieca. Nhar l-Erbgħa 9 ta' Lulju 1997, l-Arcisqof ta' Malta mexxa konċelebrazzjoni solenni li matulha dilek biż-żejt imqaddes l-artal tas-Santwarju. Madwar il-knisja ġew imwahnlin erba' slaleb moderni, li jirrapprezentaw l-erba' ewanġelisti, disinn ta' Frank Portelli. Bħala parti mir-rit tal-konsagrazzjoni anki dawn ġew midlukin biż-żejt imqaddes, tnejn mill-Provincjal P. Mario Borg u tnejn mill-Pirjol P. Manwel Schembri, kif iddelega Mons. Arcisqof.

Dawra mas-Santwarju

Il-Presbiterju

Ma jistax jonqos li hekk kif tidhol fis-Santwarju, jolqtok minnufih l-artal ta' fuq il-presbiterju, magħmul minn blokka waħda ta' rħam ta' Carrara, ta' madwar tlettax-il tunnellata. L-artal jidher imħażżem b'liżar, biex ifakkarna fil-mewt u l-qawmien ta' Ġesù, iċ-ċentru tal-fidi tagħna, u kif ifisser l-artal fit-tradizzjoni nisranija tal-Lvant. Quddiem hemm imnaqqxa l-arma tal-Karmelu Tereżjan, b'ward li jidher f'riglejn l-arma u li jfakkruna fil-Qaddisa titulari tas-Santwarju S. Tereża tal-Bambin Ġesù, il-Qaddisa tal-Ward. Huwa nħadem mill-marmista Ronnie Pisani, fuq disinn ta' Frank Portelli. Fl-20 ta' Settembru 1994 tqaddset fuq l-ewwel quddiesa. Dan l-artal ġie kkonsagrat minn Mons. Arcisqof Ġużeppi Mercieca dak in-nhar li saret il-konsagrazzjoni tas-Santwarju fid-9 ta' Lulju 1997.


L-ambone, flimkien maż-żewġ mensoli fil-ġnub, saru fl-1986 minn Paul Azzopardi Woodworks ta' B'Kara. Fit-23 ta' No



Il-Madonna tal-Karmnu hierġa għall-aħhar darba mill-knisja ta' San Alfons nhar id-9 ta' Lulju 1982.



Il-korteo mmexxi minn Mons. Isqof Adeodato Micallef O.C.D.



Waqt it-tberik tas-Santwarju 1982



Waqt il-konsagrazzjoni tal-knisja 1997



vembru 1986 ġie inawgurat it-tabernaklu, magħmul mill-bronż u li jissimbolizza d-dinja, parti minn disinn shiħ għal-lapside tal-presbiterju, disinni tas-Sur Frank Portelli.


Il-presbiterju tas-Santwarju hu mżejjen b'irham sabiħ fuq sfond abjad li ġie ordnat mill-koperattiva Logomarsini ta' Carrara. L-art hija miksija bl-irham Calacatta Vagli Luci, waqt li s-sedja tal-President hi magħmula mill-Onice Verde mdawwar bl-irham Rosa Portogallo. Imbagħad minn taht is-sedja johroġ tapit Rosso Rubino li jasal sa l-artal. Ix-xogħol tat-tqegħid sar mill-marmista Ronnie Pisani u tlesta fi żmien xahar fl-1996. Ta' min jinnota l-kapaċità ta' kif ikun imżejjen dan il-presbiterju minn Brother David Borg li b'konċidenza din is-sena qiegħed ifakkar il-ħamsa u għoxrin sena ta' l-ghotja tiegħu kollu kemm hu lill-Ordni Karmelitan Tereżjan.

Il-Wesgħa tas-Santwarju

Is-Santwarju jesa' mal-1000 ruħ bilqiegħda bil-kumdità, għalkemm jesa' hafna iżjed, kif naraw meta jiżdiedu s-siġġijiet f'xi attivitajiet fuq skala kbira, u meta l-knisja tkun tassew mimlija fil-festi ta' matul is-sena, bħal dawk tal-lejl tal-Milied u l-Vġili ta' l-Għid. L-eluf ta' nies li jesa' s-Santwarju dehret ukoll, ngħidu aħna, fiż-żewġ Quddisiet Rock li saru għaž-żgħažagħ, l-ewwel waħda fl-Għid tal-1983 u l-ewwel darba li qatt saret Quddiesa ta' din ix-xorta f'pajjiżna. Barra minn hekk, għandha tiżdied aktar il-kapaċità tal-postijiet fil-gallarija, skond disinn imħejji mill-Professor Pacini nnifsu.

Il-paviment tal-Knisja tqiegħed fl-1997, b'tapit li jgħaddi min-nofs tal-knisja, disinn ta' Frank Portelli. Il-knisja bil-presbiterju u l-kappelli kienu nksew b'*sound-absorbant* apposta mifrux dawramejt mal-ħitan biex jissokta jtejjeb l-akwistika u jagħti dehra moderna lill-knisja.

Kienu nħadmu għoxrin tieqa kbira ta' madwar is-saqaf li huma 4 metri u nofs għolja u 3 metri u nofs wiesgħa fil-qiegħ tagħhom, u għoxrin tieqa oħra korrespondenti fil-lantern, li huma 3 metri u nofs għolja u nofs metru wiesgħa fil-qiegħ tagħhom. Inħadmu wkoll 26 tieqa li jduru dawramejt mal-gallarija fuq disinn ta' Frank Portelli, kull waħda wiesgħa mat-3 metri u għolja kwart ta' metru. Dawn it-twieqi huma kollha tal-ħadid galvanizzat, u nħadmu mill-Patrijiet stess. Xogħol tagħhom ukoll hija s-sistema kollha tad-dawl tal-knisja li jinxtegħel minn bord-pjanta ċentrali fis-sagrastija.



Is-saqaf minn ġewwa



Wara li tlesta l-madum ta' ġewwa - 1997



Dehra ġenerali tas-Santwarju - 2006



Hawn ta' min isemmi dawk li hadmu bis-shih f'dan ix-xoghol, jigifieri P. Elizew u huh Charlie Parascandolo, flimkien ma' P. Alessandru Pace. Il-hgieg tat-twieqi huwa ta' materjal plastiku li ma jinkisrux, imlewwen b'kuluri diversi u trasparenti ghad-dawl sabiex jaghti dehra tassew moderna lil dan it-tempju. L-ghazla tal-kuluri thalliet f'idejn is-Sur Frank Portelli.

Fl-1986 saru t-turghien ta' l-irham li jaghtu ghall-gallerija. Kif qed insemmu l-gallerija wiehed ma jridx jinsa jsemmi l-ahhar progett gdid li sar f'din il-knisja li huwa l-orgni li tbierek fil-funzjoni ta' Sibt il-Ghid 2006. Wara tfittxija intensiva, l-attenzjoni tal-Patrijiet waqghet fuq id-Ditta Ahlborn. Din id-ditta taghmel diversi strumenti muzikali ta' din ix-xorta. Dak maghzul kien l-ahhar mudell ORGANUM III li ta' din id-ditta hu l-akbar wiehed. Dan l-orgni, kif jidher huwa maghmul minn tliet tastieri u pedaliera. Ghandu komplessivament 190 rejstru li jipproducu hoss polifoniku ta' 640 nota. Il-pedaliera ghandha 32 nota. Barra l-*ispeakers* interni tieghu, ghandu 6 *speakers* ta' 200 amp- il wiehed biex jipproducu l-hoss kemm jista' jkun qrib u bhal dak ta' l-orgni tal-pajpijiet li bid-daqq tieghu jsebbah il-liturgija.

Is-Santwarju ta' S. Tereza huwa mfittex ghas-servizz tal-Qrar li joffru l-patrijiet tal-Kunvent. Kien ghalhekk li anki hawn, il-Patrijiet hasbu biex jaghmlu konfessionarji godda li joffru l-kumdità u l-privatezza li jitlob dan is-Sagrament. Id-disinn taghhom sar mis-Sur Frank Portelli u x-xoghol taghhom fl-injam inhadem minn Charles Debono tal-Mellieha.

Mal-gnub tas-Santwarju nsibu wkoll l-istatwi taz-zewg fundaturi ta' l-Ordni Karmelitan Terežjan, li ngiebu mill-knisja l-antika. L-istatwa ta' Santa Tereza ta' Avila saret minn Wistin Camilleri ta' Ghawdex, waqt li 'l fuq minn hamsin sena ilu saret ukoll l-istatwa ta' San Gwann tas-Salib minn Glormu Dingli ta' l-Imqabba. Ma' dawn irridu nzidu l-istatwa tal-Bambin ta' Praga, li l-Patrijiet Terežjani xerrdu bosta d-devozzjoni lejha madwar id-dinja. Fil-knisja nsibu wkoll l-istatwi tad-Duluri u ta' l-*Ecce Homo*, flimkien mal-*Via Sagra* antika u artistika.

Il-Kappelli ta' Santa Tereza u tal-Madonna tal-Karmnu

L-ewwel kappella li niltaqghu maghha hija l-KAPPELLA TA' SANTA TEREZA, fejn tinsab meqjuma l-Urna tal-Qaddisa. L-Urna tal-bronz inhadmet f'Milan fl-1960 u fiha nsibu x-xbieha devota ta' S. Tereza tal-Bambin Gesu fil-waqt tal-mewt taghha, ma hduma f'Ruma mill-artist Salvatore Placenti fl-1997. Fiha huma miżmuma relikwi mill-ghadam tal-Qaddisa, moghtijin mis-Sorijiet ta' Lisieux, li taw ukoll lis-Santwarju l-velu l-iswed u d-drapp biex tinhiet il-lipsa kannella taghha. Il-kappa bajda inghatat gentilment mis-Sorijiet Terežjani li jinsabu fil-monasteru ta' S. Margerita, Bormla. Ir-rakkmu u l-hjata saru minn P. Martin Borg u Leonora Pace. Fl-1 ta' Marzu x-xbieha ghaziza ta' Santa Tereza li kienet inhadmet mis-Sorijiet Sagramentini ta' Monza, inhakmet minn nirien u l-istatwa tax-xama' nqerdet ghal kollox u ma kienx baqa' minnha hlief il-korp tal-kurcifiss, li illum gie indurat mill-gdid u jinstab f'id il-Qaddisa. Id-devoti Maltin u Ghawdxin ghenu bi hgarhom biex mill-aktar fis tigi rrestawrata l-Urna tal-bronz u ssir l-istatwa l-gdida ta' Santa Tereza, li hi wkoll tax-xama' bhal dik originali. Hija din ix-xbieha li lqajna fostna fil-Festi Centinarji tal-Mewt tal-Qaddisa fl-1997, u li



Lapida commemorativa li tfakkar il-migja tar-Relikwi ta' Santa Tereza



Ritratt tal-Qaddisa kif tinsab fl-urna taghha illum mill-1997.



f'dik l-okkażjoni giet meħuda fil-bażilika tal-Karmnu fil-Belt Valletta, u fil-knejjes Tereżjani ta' Ta' Xbiex u Bormla u aktar tard fil-Kon-Katidral ta' San Ġwann.

Nhar id-19 ta' Ottubru 1997, fil-Ġurnata ddedikata lill-Misjoniġiet, S.Tereza tal-Bambin Ġesù giet iddikjarata bħala t-tielet mara Duttur tal-Knisja. Kien għalhekk li fl-Urna rrestawrata, tqiegħed ukoll il-berettin tad-dottorat biex ifakkar l-għoti ta' dan it-titlu mill-Papa Ġwanni Pawlu II. Għall-istess okkażjoni, fl-istess xahar (19 ta' Ottubru), l-istatwa tal-Madonna tat-Tbissima, miġjuba minn Lisieux, giet imqiegħda u mbierka fuq il-pedestall tagħha 'l fuq mill-Urna tal-Qaddisa.



L-aqwa ġrajja tul dawn il-25 sena: il-miġja tar-Relikwi ta' Santa Tereza tal-Bambin Ġesù minn Lisieux 2003

Is-sena ta' wara (1998) sar il-baži ta' l-irham li fuqu tistrieħ l-Urna, xogħol ta' Ronnie Pisani fuq disinn ta' Frank Portelli. Il-qafas tal-ħadid sar minn Paul Borg u Edward Schembri u bħal dak tal-Madonna tal-Karmnu, ġie mfassal b'mod li jista' jerfa' l-baži kollha u jitmexxa. Ta' min jinnota wkoll li fil-Kappella jinsabu relikwi oħra wkoll ta' Santa Tereza: ħdejn l-Urna nsibu brikk mill-infermerija li fiha mietet Santa Tereza u mal-ġenb l-ieħor jinsabu mdendla l-parimenti sagri li l-Qaddisa kienet tieħu hsiebhom meta kienet taqdi l-uffiċċju ta' sagristana fl-istess monasteru ta' Lisieux.



Ta' min isemmi l-bieb il-kbir tal-ħadid li minnu toħroġ il-purċissjoni tal-Madonna tal-Karmnu. Bħal dak tal-kappella tal-Madonna, huwa jaffigura tema importanti fl-ispiritwalità ta' Santa Tereza, jiġifieri jirrappreżenta x-xita ta' ward li Santa Tereza wiegħdet li titfa' mis-Sema fuq id-devoti kollha tagħha. Il-bieb l-ieħor li jagħti għall-pjazza ta' Triq in-Naxxar jaffigura l-vokażjoni ewlenija tal-Qaddisa li tkun l-imħabba fil-qalb tal-Knisja. Dawn iż-żewġ bibien ġew imfahħra għall-ħila artistika tagħhom f'opra hekk kbira tal-ħadid, fosthom mill-Professur Giorgio Pacini.



Is-Santwarju mżejjen għall-festa tagħha meta saret Duttur tal-Knisja Ottubru 1997

Id-devozzjoni lejn Santa Tereza hija popolari u mxerrda ħafna f'pajjiżna, bħalma hi mad-dinja kollha. Il-messaġġ tagħha tat-Triq iċ-Ċkejna tat-Tfulija Spiritwali sab eku fil-ħajja spiritwali ta' tant nies. Ma jonqsux dawk l-ommijiet li, bħalma jsir lill-Madonna tal-Karmnu, jipprezentaw lil uliedhom iż-żgħar lil din il-Qaddisa tagħna. Id-devozzjoni lejha qatt ma kienet nieqsa u dan iġibni għall-ħsieb ta' meta fid-9 ta' filgħaxija tat-Tnejn 21 ta' Lulju 2003 daħlu trijonfalment f'dan is-Santwarju r-relikwi ta' Santa Tereza tal-Bambin Ġesù li tassew kien mument sabiħ bl-entuzjażmu kollu tal-folla li kien ilu jinbena tul il-pellegrinaġġ li kien beda mill-venda tal-karozzi ta' B'Kara tul Triq il-Wied kollha bis-sehem ta' ħafna għaqdiet. Kif daħlu kien hemm atmosfera li ma tistax tiddekrivi permezz ta' kant, daqq ta' qniepen u b'xita ta' ward niezla mil-lanterna. Kif kont thares lejn wiċċ in-nies kont tilmaħ uħud bid-dmugħ f'għajnejhom, b'nies imissu t-trabi tagħhom ma' dawn ir-relikwi,



xjuħ u żgħażaġh jibqgħu b'għajnejhom ċassi lejhom min b'silenzju u min ilissen xi talb. Insomma ridt tkun hemm. Kienet xiehda oħra ta' l-imħabba kbira l-Maltin u Għawdxin għandhom lejn din il-Qaddisa tal-Ward.


Fil-KAPPELLA TAL-MADONNA TAL-KARMNU nsibu l-istatwa devota tal-Madonna tal-Karmnu li nħadmet f' Lecce, u li tingarr fil-festa esterna li ssir f'għieħha fit-tielet Ħadd ta' Lulju. Hija saret fil-bidu tas-seklu għoxrin fuq disinn ta' Arturo Galdes (1861-1934), li ddisinja wkoll il-bradella. Fuq in-naħa tal-lemin tal-Madonna nsibu lil San Xmun Stock qiegħed jirċievi l-Labtu Mqaddes, u fuq ix-xellug Santa Tereża l-Kbira, fundatriċi tal-Karmelu Tereżjan, qiegħda toffri qalbha mixgħula bl-imħabba lil Ġesù Bambin. Din il-vara hi forsi l-isbaħ waħda fost il-vari tal-Karmnu f'Malta għal dik li hi dispożizzjoni tal-figuri ewlenin bil-Madonna liebsa l-liebsa Karmelitana.

L-istatwa tal-Madonna ġiet irrestawrata fl-1997 mir-restawturi Twanny Spagnol u Brian Caruana miż-Żejtun, waqt li l-induratura tad-disinn tal-liebsa saret minn David Mercieca ta' Ħal Tarxien. Il-pedestall tal-vara li oriġinarjament sar minn Emanuel Vella fl-1921, ġie indurat minn John Pace ta' Marsaxlokk (u sewa Lm2750). Saru wkoll żewġ dijademi ġodda tal-fidda għall-figuri ta' Santa Tereża u San Xmun, xogħol il-Cutajar Silver Works tal-Ħamrun. Fl-1998 saret ir-raġġiera tal-fidda, ikbar minn dik ta' qabel u mżejna wkoll bid-dawl elettriku. Il-ġilju tal-fidda f'idejn Santa Tereża ta' Ġesù nġhata mill-Patrijiet Tereżjani ta' Bormla meta l-istatwa ttieħdet hemm fl-2001 fl-okkażjoni tas-750 sena mill-ġhoti tal-Labtu tal-Karmnu.

In-niċċa maestuża tal-Madonna saret fl-1996 fuq disinn ta' Frank Portelli u x-xogħol ta' l-injam inħadem minn Charlie Debono mill-Mellieħa. L-ispejjeż tħallsu mill-benefatturi Emanwel u Helen Borg minn B'Kara. Il-baži tal-ħadid li sservi biex tintrefa' n-niċċa nħadmet b'sengħa għaqlija minn Paul Borg u Edward Schembri, li ħadmuh b'xejn huma wkoll (din l-opra ġiet tiswa Lm12,100 inkluż injam, ħadid, ħġieġ u kanen ta' l-*istainless steel*). Il-baži tal-ħadid jagħmilha faċli li n-niċċa tkun tista' titmexxa lura meta fil-kappella tal-Madonna jintrama l-Artal tar-Repożizzjoni fil-festi ta' l-Għid (magħmul fl-1983, disinn u xogħol ta' P. Alessandru Pace) u l-Presepju għall-festi tal-



Waqt it-tluġ tal-qniepen fil-kampnar 2004



Tberik ta' sett ta' qniepen ġodda għall-kampnar mill-P. Provinċjal Alfred Grech 2004



L-Orgni l-ġdid 2006



Milied (armat l-ewwel darba fil-knisja fl-1982, xogħol is-Sur Leonard Farrugia).

Fil-jiem tal-festa naraw il-bankun li ġie rrestawrat mill-iskultur Joseph Agius, waqt li l-lostru nghata minn Vince Xuereb. Ingawdu wkoll il-pavaljun tal-bellus blu li jintrama wara l-vara u li kien sar fl-1986 fuq disinn ta' P. Alessandru Pace.

Għeluq

Jalla s-Santwarju jkompli fl-aqwa servizz lill-poplu Malti. Ikollna tassew nammettu li Santa Tereza tal-Bambin Ġesù qiegħda l-ħin kollu titfa' mis-Sema xita ta' ward fuqna u fuq dawk kollha li jifrekwentaw dan is-Santwarju. Fuq kollox grazzi tmur lill-Patrijiet għas-servizz pastorali tagħhom li aħna bhala l-poplu ta' Alla niġu bżonn iċ-ċelebrazzjoni tas-Sagramenti minghandhom, kemm dawk ta' ferħ kif ukoll dawk ta' niket.

Fil-Festa fuq kollox niżzu ħajr lill-Madonna, Omm il-Karmelu u Oħt speċjali tal-Karmelitani kollha fl-ispirtu, tal-grazzji kbar li dejjem ixxerred fuqna. Ħalli jkun għalina l-Labtu Mqaddes tifkira u xieħda qawwija ta' dmirijietna bhala wlied u aħwa speċjali ta' Omm Alla. Dan il-ferħ intern fl-għaqda tagħna ma' Marija u permezz tagħha ma' Binha Ġesù, għandna nuruh bis-sehem tagħna fiċ-ċelebrazzjonijiet li jsiru fil-knisja u fil-briju ferrieħi u tradizzjonali tal-festi esterni li nagħmlu f'għieħ l-Omm tagħna Marija.



Il-Q.T. il-Papa Ġwanni Pawlu II onorana meta għadda minn hdejn is-Santwarju fiż-żewġ żjajjar li għamel f'Malta. Fis-27 ta' Mejju 1990 għadda minn Triq il-Wied fi triqtu lejn San Ġiljan għal-laqgħa ma' l-Intellettuali, waqt li fit-8 ta' Mejju 2001 fi triqtu lejn il-Palazz il-Belt għadda min-naħa ta' Triq in-Naxxar.

Il-Prijuri tal-Kunvent ta' S. Tereza matul is-snin

	Ħatra		Ħatra
1. P. Wistin Zammit	27.01.1897	20. P. Alfons Grima	28.02.1944
2. P. Karm Vassallo	07.05.1900	21. P. Eġidju Cuschieri	19.04.1948
3. P. Anġlu Darmanin	05.11.1901	22. P. Wistin Borg	14.04.1951
4. P. Serafin Orlando	24.02.1908	23. P. Gabriel Grech	09.05.1954
5. P. Lawrenz Mifsud	14.05.1909	24. P. Tarċisju Licari	03.07.1957
6. P. Eliżew Caruana	15.04.1910	25. P. Pier-Tumas Degiorgio	30.07.1957
7. P. Albert M. Giacomotto	01.05.1912	26. P. Adeodatu Micallef	06.07.1960
8. P. Paolo ta' l-Immakulata	26.04.1915	27. P. Ġwann Leone	05.05.1963
9. P. Anġlu Darmanin	23.04.1918	28. P. Mawru Farrugia	07.10.1964
10. P. Paolo ta' l-Immakulata	18.04.1921	29. P. Dionisju Mercieca	02.05.1966
11. P. Bernard Rigos	12.05.1924	30. P. Eliżew Parascandalo	24.04.1972
12. P. Anselmu Ghirxi	31.10.1924	31. P. Dionisju Mercieca	08.04.1975
13. P. Rajmond M. Xuereb	30.04.1928	32. P. Ewġenju Camilleri	05.04.1978
14. P. Anselmu Ghirxi	12.05.1930	33. P. Victor Mallia	07.05.1984
15. P. Anġeliku Buttigieg	05.06.1931	34. P. Dionisju Mercieca	30.04.1987
16. P. Gerard Deidun	08.05.1933	35. P. Ewġenju Camilleri	27.04.1990
17. P. Anġeliku Buttigieg	04.05.1936	36. P. Manwel Schembri	03.02.1997
18. P. Spiridjun Chetcuti	03.05.1939	37. P. Alessandru Pace	26.02.1998
19. P. Eġidju Cuschieri	21.06.1939	38. P. Juan Debono	07.04.2005

Miġbur minn Joe Calleja